

20240270600

## ВЛАДА НА РЕПУБЛИКА СЕВЕРНА МАКЕДОНИЈА

Врз основа на член 16 став (1) алинеја 10 и став (3) од Законот за здравствената заштита („Службен весник на Република Македонија“ бр.43/12, 145/12, 87/13, 164/13, 39/14, 43/14, 132/14, 188/14, 10/15, 61/15, 154/15, 192/15, 17/16, 37/16 и 20/19 и „Службен весник на Република Северна Македонија“ бр. 101/19, 153/19, 180/19, 275/19, 77/21, 122/21, 178/21, 150/22, 236/22, 199/23, 236/23, 263/23, 30/24, 74/24 и 170/24), Владата на Република Северна Македонија на седницата, одржана на 4 февруари 2025 година, донесе

### **ПРОГРАМА ЗА ОБЕЗБЕДУВАЊЕ НА ИНСУЛИН, ГЛУКАГОН, ИНСУЛИНСКИ ИГЛИ И ЛЕНТИ ЗА МЕРЕЊЕ ШЕКЕР, ИНСУЛИНСКИ ПУМПИ СО ПОТРОШЕН МАТЕРИЈАЛ И СЕНЗОРИ ЗА КОНТИНУИРАНО МЕРЕЊЕ НА ГЛИКЕМИЈА ЗА 2025 ГОДИНА**

#### 1. ВОВЕД

Во Република Северна Македонија, дијабетес мелитус претставува едно од најчестите за болувања и според податоците од Националниот систем за електронски евиденции од областа на здравството – „Мој Термин“ дијагностицирани се околу 142.000 пациенти со дијабетес мелитус.

1. Дијабетес мелитус - тип 1 Овој вид на дијабетес вообичаено се јавува на помлада возраст и е застапен кај околу 4700 лица.

2. Дијабетес мелитус - тип 2 опфаќа 96% од сите дијагностицирани случаи, од кои 42% се на инсулинска терапија, а останатите користат орална антидијабетична терапија.

#### 2. АНАЛИЗА НА МОМЕНТАЛНАТА СОСТОЈБА

Бројот на регистрирани лица со дијабетес кои се на инсулинска терапија во моментот во Република Северна Македонија е 42.000 од кои 4.700 се лица со тип 1 дијабетес и 38.000 со тип 2. Овој број секоја година расте. Согласно податоците од Интернационалната Дијабетолошка Федерација вкупната преваленца (дијагностициран и недијагностициран) на дијабетесот изнесува 9.8% од населението на возраст од 25-70 години.

Во јавните здравствени установи постојат Кабинети за дијабетес (вкупно 42). Кабинетите за дијабетес се во состав на универзитетските клинки, клиничките болници, општите болници, општите болници со проширена дејност и здравствените домови.

#### 3. ЦЕЛИ НА ПРОГРАМАТА И МЕРКИ КОИ Е НЕОПХОДНО ДА СЕ ПРЕВЗЕМАТ

Основна цел на Програмата за обезбедување на инсулин, глукагон, инсулински игли и ленти за мерење шеќер, инсулински пумпи со потрошен материјал и сензори за континуирано мерење на гликемија за 2025 година е обезбедување на најсовремена терапија за пациенти со дијабетес мелитус тип 1 и дијабетес мелитус тип 2, односно инсулинска терапија, глукагон, антидијабетична терапија, инсулински игли, ленти за мерење гликемија, инсулински пумпи со потрошен материјал, сензори за континуирано мерење на гликемија.

Министерството за здравство во 2025 година ќе спроведе јавна набавка согласно Програмата за обезбедување на инсулин, глукагон, инсулински игли и ленти за мерење шеќер, инсулински пумпи со потрошен материјал и сензори за континуирано мерење на гликемија за 2025 година, преку придржување до Законот за здравствената заштита во делот за дијабетес мелитус и препораките и заклучоците на Националната комисија за дијабетес.

Во 2025 година планирана е јавна набавка и за сензори за континуирано мерење на гликемија, за 650 пациенти и тоа за деца до 25 годишна возраст со дијабетес тип 1, бремени жени со дијабетес тип 1 и слепи лица со дијабетес тип 1.

Исто така, во 2025 година планирана е јавна набавка за обезбедување на ленти за мерење на шеќерот во крвта. Предвидени се 125 ленти месечно за секој пациент со дијабетес тип 1. За пациентите со дијабетес тип 2 предвидени се 350 ленти годишно.

Согласно медицина базирана на докази и важечките прописи, во оваа програма е предвидено снабдување со инсулински пумпи и потрошни материјали за пациенти со дијабетес тип 1. Обезбедени се 35 системи за континуирана испорака на инсулин, како и потрошен материјал за сите пациенти кои веќе се поставени на инсулинска пумпа.

#### 4. ФИНАНСИРАЊЕ НА ПРОГРАМАТА

Вкупните средства за реализација на оваа програма изнесуваат 860.000.000,00 денари, кои се обезбедуваат од Буџетот на Република Северна Македонија за 2025 година.

Со програмата се предвидува и исплата на неизмирени обврски по основ на остварени права согласно Програмата за обезбедување на инсулин, глукагон, инсулински игли и ленти за мерење шеќер, инсулински пумпи со потрошен материјал и сензори за континуирано мерење на гликемија за 2024 година.

#### 5. ИЗВРШИТЕЛИ НА ПРОГРАМАТА

Министерството за здравство во 2025 година ќе спроведе двегодишна набавка согласно Програмата за обезбедување на инсулин, глукагон, инсулински игли и ленти за мерење шеќер, инсулински пумпи со потрошен материјал и сензори за континуирано мерење на гликемија за 2025 година, преку придржување до Законот за здравствената заштита во делот за дијабетес мелитус и препораките и заклучоците на Националната комисија за дијабетес.

Терапија за лицата болни од дијабетес мелитус, како и останатите медицински средства, предвидени согласно оваа програма, Министерството за здравство ги дистрибуира до јавните здравствени установи во кои има инсулинска аптека.

Јавните здравствени установи, односно инсулинските аптеки кои се извршители на активностите, водат евиденција за пациентите и евиденција на издадената терапија во Националниот систем за електронско здравство „Мој Термин“, согласно процедурата за дистрибуција и издавање на лекови/терапија, утврдена од страна на Министерството за здравство по предлог на Комисијата за дијабетес, како стручно советодавно тело на министерот за здравство.

Издавањето на терапијата на пациентите од страна на инсулинските аптеки кои се извршители на активностите се врши за период од еден (1) месец, а за пациентите кои патуваат во странство, согласно донесен протокол од страна на Комисијата за дијабетес, најмногу за три (3) месеци еднаш во годината.

## 6. ДОСТАВУВАЊЕ НА ИЗВЕШТАИ

Јавните здравствените установи во кои има инсулински аптеки се извршители на оваа програма и истите доставуваат месечни извештаи до Министерството за здравство за бројот на пациентите, количина на потрошени лекови и моментална залиха на истите.

## 7. ВЛЕГУВАЊЕ ВО СИЛА

Оваа програма влегува во сила наредниот ден од денот на објавувањето во „Службен весник на Република Северна Македонија“.

Бр. 50-175/8  
4 февруари 2025 година  
Скопје

Заменик на претседателот  
на Владата на Република  
Северна Македонија,  
**Љупчо Димовски, с.р.**